

18. David

Mill-palazz lemaħ mart il-qaddej tiegħu,
il-ġmiel tal-ġmiel, u bħal ħamiemu mqareb
mar jisraqhielu.

U ntebaħ bid-dnub l' għamel, beda jibki,
u kiteb salm ta' talb u ndiema kbira,
u għannieh bl-arpa.

U reġa' dineb bosta drabi u ntebaħ,
u reġa' kiteb salm ta' talb u ndiema
u għannieh bl-arpa.

Mulej, x'inhuwa David u kull bniedem
ħlief buffu żgħir li jdaħħak go saltnatek
bit-trampi tiegħu?

15/9/1967